



මැතිවරණ දෙපාර්තමේන්තුව
தேர்தல்கள் திணைக்களம்

පොදු කාර්යාලය -2868441-3
 පොது අඟුච්චි

මැතිවරණ කොමසාරිස් -2868444
 தேர்தல்கள் ஆணையாளர்
 ෆැක්ස් (ෆැක්ස්) 2868445

අතිරේක මැතිවරණ කොමසාරිස් / மேலதிகத் தேர்தல்கள் ஆணையாளர் -2868446
 ෆැක්ස් (ෆැක්ස්) -2868367

අතිරේක මැතිවරණ කොමසාරිස් / மேலதிகத் தேர்தல்கள் ஆணையாளர் -2868447
 ෆැක්ස් (ෆැක්ස්) -2868368

මැතිවරණ මහලේකම් කාර්යාලය,
 නැ.පෙ. 2,
 රාජගිරිය . 10107
 தேர்தல்கள் செயலகம்,
 த. பெ. 2,
 இராஜகிரிய. 10107

ලියාපදිංචි තැපෑල

මගේ අංකය :LAE/11/04
 ඔබේ අංකය :
 දිනය : 2011.01.13

ජනාධිපති ලේකම්,
 අමාත්‍ය මණ්ඩල ලේකම්,
 අග්‍රාමාත්‍ය ලේකම්,
 සියළුම අමාත්‍යාංශ ලේකම්වරුන්,
 රාජ්‍ය සේවා කොමිෂන් සභාවේ ලේකම්,
 ජාතික පොලිස් කොමිෂන් සභාවේ ලේකම්,
 සියළුම පළාත් සභා ප්‍රධාන ලේකම්වරුන්,
 සියළුම දිස්ත්‍රික් ලේකම්වරුන්,
 සියළුම පළාත් ආණ්ඩුකාර ලේකම්වරුන්,
 සියළුම පළාත් රාජ්‍ය සේවා කොමිෂන් සභා ලේකම්වරුන්.

පළාත් පාලන ආයතන ඡන්ද විමසීම - 2011
රජයට සහ රාජ්‍ය සංස්ථාවලට අයත් දේපල මැතිවරණ
කාල සීමාව තුළදී භාවිතා කිරීම

දිවයිනේ සියළුම ප්‍රදේශවල පළාත් පාලන 301 ක ඡන්ද විමසීම් ඉදිරියේදී පැවැත්වීමට නියමිත අතර, ඒ සඳහා නාමයෝජනා කැඳවීමේ දැන්වීම් තේරීමභාර නිලධාරීන් විසින් 2011 ජනවාරි මස 06 දින ප්‍රසිද්ධ කර ඇත. එදින සිට ඡන්ද විමසීම පවත්වා ප්‍රතිඵල ප්‍රකාශයට පත්කර අවසන් වනතෙක් වූ කාල සීමාව "ඡන්ද විමසීමේ කාල සීමාව" ලෙස 17 වැනි ව්‍යවස්ථා සංශෝධනයේ සඳහන් වේ.

02. 17 වැනි ව්‍යවස්ථා සංශෝධනයේ 104 (ආ) (4)(අ) අනුව "මැතිවරණයක් පවත්වනු ලබන කාල පරිච්ඡේදය තුළදී, රජයට හෝ යම් රාජ්‍ය සංස්ථාවකට හෝ අයත් යම් නිශ්චල හෝ වංචල දේපලක් " යම් දේශපාලන පක්ෂයක් හෝ ස්වාධීන කණ්ඩායමක් හෝ තෝරාපත් කර ගැනීම හෝ ප්‍රවර්ධනය කිරීමේ හෝ වළක්වාලීමේ කාර්ය සඳහා යම් දේශපාලන පක්ෂයක් හෝ ස්වාධීන කණ්ඩායමක් හෝ විසින් භාවිතා කිරීම තහනම් කිරීමේ බලය මැතිවරණ කොමිෂන් සභාවට හෝ මැතිවරණ කොමසාරිස් ජනරාල්වරයාට අයත්ය. මැතිවරණ කොමිෂන් සභාව මේ වන තුරු පිහිටුවා නොමැති බැවින් මෙම බලතල වත්මන් මැතිවරණ කොමසාරිස්වරයා විසින් ක්‍රියාත්මක කළ හැක.

03. එම ව්‍යවස්ථාවේ (ආ) අනුව ව්‍යවස්ථාව යටතේ මැතිවරණ කොමිෂන් සභාව විසින් කරනු ලබන නියමයන් ක්‍රියාත්මක කිරීමට රජය සතු දේපල භාරව සිටින සියළුම නිලධාරීන් බැඳී සිටී. මැතිවරණ ප්‍රචාරණ කටයුතු සඳහා රජය සතු මෝටර් රථ, ජීප් රථ ආදී වාහන සහ හෙලිකොප්ටර් වැනි ශුචන් යානා යොදවා ගන්නා බවට පසුගිය මැතිවරණ අවස්ථාවලදී ද මෙම දෙපාර්තමේන්තුවට පැමිණිලි ලැබී ඇත. එබැවින් රජයේ වාහන භාරව සිටින සියළුම නිලධාරීන් එම වාහන යම් දේශපාලන පක්ෂයක, ස්වාධීන කණ්ඩායමක හෝ අපේක්ෂකයකුගේ මැතිවරණ ප්‍රචාරක කටයුතු සඳහා භාවිතා නොවන ආකාරයට මැතිවරණ කාලසීමාව තුළ වාහන සංචිතය නඩත්තු කිරීම විශේෂ අවධානයකින් යුතුව සිදු කළ යුතු බව අවධාරණය කරමි. නිලධාරීන්ට වෙන් කර ඇති (assigned vehicles) රජය සතු වාහන සහ කුලියට

ලබාගෙන රාජකාරී කටයුතු සඳහා යොදවන වාහන ද මීට ඇතුළත් වන බව සැලකිය යුතුය. මෙම කාලසීමාව තුළදී නිලධාරීන්ට වෙන්කර ඇති (assigned vehicles) හැර විශේෂයෙන්ම සංචිතවලට අනුයුක්ත වාහන සහ අනිකුත් වාහන සඳහා ධාවන සටහන් නියමාකාරයෙන් පවත්වා ගත යුතු අතර, මෙම ධාවන සටහන් මාණ්ඩලික නිලධාරීන් විසින් දිනපතා පරීක්ෂා කර එම වාහන මැතිවරණ ප්‍රචාරක කටයුතු වලට නොයෙදෙන බවට සෑහීමකට පත්විය යුතුය.

04. රජයේ කාර්යාල ගොඩනැගිලි, පාසැල්, රජය සතු වෙනත් ගොඩනැගිලි සහ සංචාරක නිවාස ආදිය ද රජයේ සම්පත්ය. එම නිසා එම ගොඩනැගිලි දේශපාලන රැස්වීම්, සාකච්ඡා, ආදියට යොදවා ගැනීම ද නොකළ යුතුය. මැතිවරණ ප්‍රචාරක කටයුතුවල යෙදී සිටින පුද්ගලයින්ට රජය සතු සංචාරක නිවාස, තානායම්, නිවාඩු නිකේතන ආදිය ද නොමිලේ ලබා දීම සම්පූර්ණයෙන්ම තහනම් බව ද සැලකිය යුතුය. රජය සතු ගොඩනැගිලි සහ ඒවා පිහිටි භූමිවල දේශපාලන පක්ෂවල හා අපේක්ෂකයින්ගේ මැතිවරණ ප්‍රචාරක දැන්වීම්, පෝස්ටර් කට්ටු ආදිය ප්‍රදර්ශනය සඳහා භාවිතා කිරීමට ද ඉඩ නොදිය යුතුය.

05. ඡන්ද විමසීම කාලය තුළ රජයේ මුදල් වැයකරමින් පවත්වනු ලබන විවිධ ආකාරයේ ජංගම සේවාවන්, ප්‍රදර්ශන, විවෘත කිරීම් වැනි උත්සව ආදිය දේශපාලන අංශ වලට සම්බන්ධ පුද්ගලයින්ගේ සහභාගිත්වයෙන් සිදුකෙරෙන අතර එම අවස්ථාවලදී මැතිවරණයට අදාළව නොයෙකුත් මනිමතාන්තර ඔවුන් වෙතින් ප්‍රකාශ වීමට ඉඩ ඇත. එබඳු ප්‍රකාශයන් මැතිවරණය සඳහා ඉදිරිපත් වන අපේක්ෂකයින්ගේ අපේක්ෂකත්වයට ද අනිසි ලෙස බලපානු ඇත. තවද මෙබඳු උත්සව අවස්ථාවන් සංවිධානය කිරීම පැවරෙන්නේ අමාත්‍යාංශ වල, දෙපාර්තමේන්තුවල හෝ දිස්ත්‍රික්ක වල සේවය කරනු ලබන රජයේ නිලධාරීන් වෙත බැවින් මැතිවරණ සමයේදී විවිධ මැතිවරණ රාජකාරී පැවරෙන එම නිලධාරීන් මෙබඳු උත්සව සංවිධානය කිරීම ද කිසිසේත් සුදුසු නොවේ. එබැවින් මෙම මැතිවරණ කාලය තුළ එබඳු උත්සව අවස්ථා පැවැත්වීමෙන් වැලකී සිටීම යෝග්‍ය බව පෙන්වා දෙනු කැමැත්තෙමි.

06. 18 වැනි ව්‍යවස්ථා සංශෝධනය අනුව රාජ්‍ය සේවා කොමිෂන් සභාවේ සහ අධිකරණ සේවා කොමිෂන් සභාවේ පරිපාලන බලතල යටතට ගැනෙන කරුණුවලට 17 වැනි සංශෝධනයේ සීමාකිරීම් අ බල නොපායි. එසේ වුවත් රාජ්‍ය සේවා කොමිෂන් සභාව මෙතෙක් පිහිටුවා නැති බැවින්, එම සභාවට අදාල බඳවා ගැනීම්, පත්වීම් සහ උසස්වීම් ආදිය ක්‍රියාත්මක කරනු ලබන නිලධාරීන් විසින් අනුමත බඳවා ගැනීමේ පරිපාටි වලට අනුකූලව අනුමත ක්‍රමවේද හරහා ඉල්ලුම්පත් කැඳවීම, විභාග හා සම්මුඛ පරීක්ෂණ ආදිය නිසිලෙස පවත්වා විනිවිද භාවයෙන් යුතුව නියමානුකූලව එකී බඳවා ගැනීම්, පත්වීම් හා උසස් වීම් කරනු ලබන බවට සහතික විය යුතුය. මෙවැනි නව බඳවා ගැනීම්, පත්වීම් හා උසස් වීම් සම්බන්ධයෙන් මැතිවරණ කොමසාරිස්වරයා දැනුවත් කර තිබීම, ඡන්ද විමසීම හා සම්බන්ධිත අධිකරණ ක්‍රියා මාර්ග වල දී පිළිතුරු සැපයීමේදී ප්‍රයෝජනවත් වනු ඇත. සාමාන්‍ය ක්‍රියා මාර්ගයෙන් බැහැරව යම් බඳවා ගැනීමක්, පත්වීමක් හා උසස් වීමක් සිදු කළ යුතු විශේෂ අවස්ථා තිබෙනම් ඒ සඳහා මැතිවරණ කොමසාරිස්වරයා දැනුවත් කර ඔහුගේ එකඟත්වය ඇතිව එම කාර්යයන් සිදු කිරීම ප්‍රඥාගෝචර වේ. මෙම කාලසීමාව තුළදී සිදු කරනු ලබන බඳවා ගැනීම්, පත්වීම්, උසස්වීම්, ස්ථාන මාරු කිරීම් ආදිය සම්බන්ධයෙන් ලැබෙන පැමිණිලි ගැන නීති මගින් කටයුතු කිරීමේ හැකියාව ගැන ද විශේෂයෙන්ම යමකිසි පළාත් පාලන ආයතන නියෝජිතයෙකු තෝරා ගැනීමට බලපෑම වන ආකාරයේ බඳවා ගැනීම්, පත්වීම් හෝ උසස් වීම් කිසිවක් නොකිරීමට වගබලා ගැනීම පිළිබඳව ද සියලුම නිලධාරීන් සැලකිලිමත් විය යුතුය. මැතිවරණ කොමසාරිස්, වග උත්තරකරු ලෙස නම කරමින් ඉදිරිපත් කරනු ලබන අධිකරණ ක්‍රියා මාර්ගයන්හි දී ඒ සම්බන්ධයෙන් නියම තත්වය උසාවියට චාරිතා කිරීමට සිදුවනු ඇති හෙයින් නියමිත ක්‍රියා පරිපාටිය අනුගමනය නොකිරීමෙන් වැළකී සිටීම සුදුසු බව සියලුම නිලධාරීන් වෙත දන්වා සිටිනු කැමැත්තෙමි.

07. මැතිවරණ රාජකාරී සඳහා යොදවා ගැනීමට අපේක්ෂිත රජයේ විද්‍යාලයන්හි ගුරුවරුන්, විදුහල් පතිවරුන් ඇතුළු සියලුම රජයේ නිලධාරීන්ගේ ස්ථාන මාරුවීම් 2011 ජනවාරි 17 දින සිට ඡන්ද විමසීම අවසන් වී සති 02 ක් ගත වනතුරු අත්හිටුවන ලෙස මවිසින් දැනටමත් ඉල්ලීමක් කර ඇති අතර, ඡන්ද විමසීම රාජකාරී සඳහා යොදවනු නොලබන රජයේ හෝ රාජ්‍ය සංස්ථා නිලධාරීන් හෝ ඡන්ද විමසීම කාලසීමාව තුළ ස්ථාන මාරු කිරීම සිදු කිරීමේදී දේශපාලන හේතූන් මත එකී ස්ථාන මාරුවීම් සිදු කරනු ලැබූ බවට පැමිණිලි නොලැබෙන සේ අදාල ස්ථාන මාරු කිරීම් සිදු කිරීම යෙහෙකි.

08. මෙම ඡන්ද විමසීම වලදී පළාත් පාලන ආයතන නියෝජිතයන් තෝරා පත්කර ගැනීම ප්‍රවර්ධනය කිරීමේ හෝ වලක්වාලීමේ කාර්යයන් වෙනුවෙන් රාජ්‍ය දේපල භාවිතා කිරීම වලක්වාලමින් කර ඇති මෙම තහනම තදින්ම අනුගමනය කරන ලෙස ඔබට උපදෙස් දෙමි. තවද, ඔබ යටතේ ඇති සියළුම දෙපාර්තමේන්තු, රාජ්‍ය සංස්ථා හා වෙනත් ආයතන වල ප්‍රධානීන්ට ද මේ පිළිබඳව උපදෙස් දෙන ලෙස ද කරුණාවෙන් දන්වමි.

09. ජන්ද විමසීමට අදාළ සියළුම නීති බලාත්මක කිරීමට, සුරක්ෂිත කිරීමට මැතිවරණ කොමිෂන් සභාවට / මැතිවරණ කොමසාරිස්වරයාට සහාය දැක්වීම අදාළ නීති බලාත්මක කිරීමට භාරව සිටින සියළුම රජයේ බලධරයන්ගේ කාර්යය විය යුතු බව ආණ්ඩුක්‍රම ව්‍යවස්ථාවේ 104ආ(2) ව්‍යවස්ථාවෙහි කර ඇති සඳහන පිළිබඳව ඔබගේ දැඩි අවධානය යොමු කරවනු කැමැත්තෙමි.

10. මෙම වක්‍රලේඛ ලිපියේ සඳහන් කරුණු පිළිබඳව අමාත්‍යවරු සහ නියෝජ්‍ය ඇමතිවරුන් සහ අමාත්‍යකාර්ය මණ්ඩල දැනුවත් කිරීම ද අමාත්‍ය-ශ්‍රේකම්වරයා වෙත පැවරෙනු ඇත.

11. ආණ්ඩුක්‍රම ව්‍යවස්ථාවේ සඳහන් කරුණු වලට අමතරව, ඔබේ අමාත්‍ය-ශ්‍රේකම්/ දෙපාර්තමේන්තුවේ/ ආයතනයේ ප්‍රධාන ගණන් දීමේ/ ගණන් දීමේ නිලධාරී වශයෙන් ද රජය සතු දේපල අතිසි ලෙස පරිහරණය කිරීම වැලැක්වීම ද අදාළ නිලධාරීන්ගේ වගකීමක් බව මෙහි ලා සඳහන් කරමි.

[Handwritten Signature]
දයානන්ද දිසානායක,
මැතිවරණ කොමසාරිස්.

පිටපත් -

1. විගණකාධිපති - දැන ගැනීම සඳහා
2. සියළුම තේරීම්භාර නිලධාරීන් වෙත සහ
3. දිස්ත්‍රික් නියෝජ්‍ය/ජ්‍යෙෂ්ඨ සහකාර /සහකාර මැතිවරණ කොමසාරිස්වරුන් වෙත -
දැන ගැනීම සඳහා සහ ඔබ දිස්ත්‍රික්කයේ සියළුම ප්‍රාදේශීය ලේකම්වරුන් සහ නාගරික කොමසාරිස් වරුන්, නගර සභා සහ ප්‍රාදේශීය සභා ලේකම්වරුන් වෙත මෙම ලිපියේ පිටපතක් යැවීම සඳහා සහ එහි සඳහන් ආකාරයට කටයුතු කරන ලෙස දැන්වීමට.